




Devozzjoni fin-Nixfa u fil-Kastigi

kitba ta' Guido Lanfranco



Nies twajba, tal-gabra, mimlijin devozzjoni u fidi assoluta, dejjem lesti biex kull grajja tajba, ta'siwi, ta' helsien jew misterjuża jqisuha b' miraklu filwaqt li grajja ta' dwejjeaq, hażen, biżgħa jew diżastru bhala kastig; kullma jiġri dejjem iqisuh bhala intervent supernaturali. Ukoll jekk ma jkollna l-ebda hsieb devot, xorta wahda jiġru grajjiet ta' ferh jew ta' niket, u jekk jitqiesux hekk jew le jiddependi minn min ikun qed jirċevihom jew jghixhom, ghax kollox huwa tajjeb għal xi hadd imma fl-istess hin hażin għal haddiehor. Madankollu nies ta' fidi f'Alla u fil-qaddisin, kollox jaraw minn għajnejn devoti u kull grajja jistgħu jiddeċiedu li kull grazzja jew kastig tkun miraklu. Imma l-istorja u t-tradizzjonijiet tal-poplu tagħna huma mimlijin inċidenti minn dawn, għalhekk, jekk humhiex tassew mirakli jew le m'għandux ikun il-hsieb prinċipali tagħna, ghax sakemm tkun inholoqot devozzjoni u ssahhet il-fidi jkollna raġuni biżżejjed biex naċċettaw kollox bhala parti mill-kultura tagħna. Hawn, bhala eżempji ta' devozzjoni se naghzel it-talb ghax-xita fi żmien ta' nixfa u kastigi "mirakolużi" li sofrew il-hżiena.

Talb ghax-Xita

Fl-imghoddi generalment kienu jsiru pellegrinaġġi, mhux biss sempliċi talb fil-knejjes. Ix-xita li xi drabi nizlet wara l-pellegrinaġġ setgħet kienet kumbinazzjoni, ghax ikunu harġu n-nies meta kienet waslet li tinzel ix-xita xota wahda u mhux bilfors li tkun nizlet ghax harġu huma, imma d-devozzjoni u l-fidi jirbhu kull raġuni. L-irhula kollha kellhom l-ghixien tagħhom mill-prodotti tar-raba' għalhekk in-nixfa għalihom kienet gwaj kbir ghax jekk ifallu l-uċuh jiftaqr u jsofru l-ġuħ matul is-sena. Pellegrinaġġ mhux sempliċiment proċessjoni. Proċessjoni, bhala definizzjoni tohroġ mill-knisja, tagħmel id-dawra meħtieġa u terġa' tidhol fil-knisja bhala estensjoni tal-quddiesa jew ċerimenja liturġika. Il-pellegrinaġġ jitlaq minn knisja u jmur f'ohra. Se nsemmu għażla minn bosta pellegrinaġġi.

In-nies ta' Hal Qormi, bhal imkejjen ohra fil-gzejjer, għamlu diversi pellegrinaġġi votivi jew penitenzjali lejn il-knisja Tal-Hlas waqt it-talb ghax-xita. Hekk għamlu, fost ohrajn, fl-1850, 1854 u l-1870. Mhux biss il-

Qormin, imma wkoll minn imkejjen ohra kienu jaslu f'Tal-Hlas pellegrinaġġi ghax-xita. Is-sena 1718 kienet niexfa sewwa. Fit-3 ta' April l-isqof Caruana ordna lill-fratellanzi kollha joffru suffraġi għall-erwieh, u fl-10 ta' April il-parroċċi jagħmlu pellegrinaġġi. Il-kappillan ta' l-Isla ddeċieda li johorġu l-istatwa tal-Bambina u jmorru lejn Tal-Hlas; fir-ritorn lejn L-Isla bdiet ix-xita. Hawn ta' min jghid li lill-Erwieh kienu jdahhluhom fejn għandhom x'jaqsmu ix-xita u n-nixfa. Meta kienu jtellgħu l-ilma frisk mill-bir kienu jghidu "Għall-Erwieh", u l-ewwel ftit ilma jixhtuh ma' l-art fil-bitha jew għalqa waqt li jghidu l-istess haġa; kellhom devozzjoni kbira lejn l-Erwieh u kienu jemmu li dawk jistgħu iġbulna x-xita fin-nixfa, ghax hadd ma jaf aktar minnhom xi jfisser nuqqas ta' ilma!

Il-parroċċa tar-Rabat u l-kattidral ta' L-Imdina kienu jmorru flimkien għall-pellegrinaġġi u ġieli ġarrew magħhom bhal inċirata biex jekk tagħmel ix-xita jgħattu biha l-istatwa ta' San Ġuzepp ix-Xih. Darba, fl-4 ta' Marzu 1804, billi kienet għadha m'ghamlitx xita, harġu l-istatwa ta' San Ġuzepp ix-Xih, merfughha mill-fratelli ta' San Ġuzepp u akkumpanjati mill-komunitajiet reliġjużi kollha u marru lejn Had Dingli; għalkemm ix-xita nizlet wara ġimġha xorta wahda haduha bhala effett tal-pellegrinaġġ. Ix-xita wkoll nizlet wara xi ġimġha wara li fit-2 ta' Jannar 1825 marru lejn il-Mosta għall-istess skop.

Is-santwarju tal-Mellieha kien favorit tal-Maltin kollha biex imorru pellegrinaġġi ghax-xita. Fl-1468, wara sentejn xotti, sar pellegrinaġġ u wara kienet għamlet ix-xita. Is-sena 1640 kienet niexfa, u fl-istess hin kien hemm biża' ta' attackki mit-Torok, għalhekk, flimkien ma' l-isqof Balauguer sar pellegrinaġġ lejn il-Mellieha għall-interċessjoni tal-Madonna fiż-żewġ gwajjiet. Wara għamlet ix-xita; mhux biss, imma wkoll miet malajr is-sultan Tork! Fl-20 ta' Marzu 1661, minhabba nixfa fit-tul, kien sar pellegrinaġġ lejn il-Mellieha u xi ftit żmien wara nizlet ix-xita. Fis-27 ta' Marzu 1718 kien sar pġellegrinaġġ kbir ma' l-isqof Cannaves lejn il-Mellieha wara tliet snin ta' nixfa kbira. Waqt li kienu fil-knisja bdiet niezla x-xita. Bhala radd ta' hajr għal dik l-okkażjoni, fl-1719 bnew ark trijonfali

L-Għaqda Muzikali Anici ssellew u tferrab



Festa San Gorg Martri 2004

Għaqda Muzikali Anici, Qormi A.D. 1988

Ta' l-Istilla

tal-gebel fil-bitha tas-santwarju u fuqu hallew skizzjoni bil-latin u, haġa rari għal dak iż-żmien, ukoll tradotta bil-Malti.

In-nies tal-Birgu kienu wkoll johorġu pellegrinaġġi għax-xita, ġeneralment lejn Tal-Grazzja f'Haż-Żabbar, iġorru statwa tal-Madonna. Darba minnhom kienet għamlet ix-xita waqt ir-ritorn lejn il-Birgu, ixxarrbu u dik is-sena kibru uċuħ abbondanti.

F'Għawdex kien hemm għadd kbir ta' pellegrinaġġi bħal dawn minbarra li bosta drabi kienu jagħmlu biss talb fil-knisja. Fl-1774 ix-xitwa ma gābetx xita u fost oħrajn in-nies ta' Sannat irrikorrew jitolbu lil Santa Margerita u f'Marzu għamlet ix-xita. Wara x-xita l-kappillan għamlilhom priedka biex ihegġiġhom f'radd il-hajr. L-istartwa ta' San Ġorġ tar-Rabat kienu johorġuha fil-knisja jew pellegrinaġġ, daqqa għall-kolera, oħra għat-terremoti u bosta drabi għax-xita.

Kienu jmorru l-aktar lejn Tal-Grazzja tal-Kapuċċini. Harġu l-istatwa minn-niċċa għat-talb, fost drabi oħra, fl-1887, 1888 u l-1889. Harġuha pellegrinaġġ fl-1846, 1877, 1881 u l-1885. Ġie li kienu jingħaqdu ma' ta' knejjes oħra tar-Rabat. Darba f'L-Ghasri sar talb għax-xita għax kienet nixfa kbira. Jghidu li Dun Ġużepp Schembri, rettur tal-knisja Tal-Patroċinju, bniedem meqjus bhala ruh tajba u qaddis, għamel priedka, waqt din il-priedka qabad frosta tal-flaġellanti, beda jsawwat lilu stess (simbolikament), u jghidu li dak il-lejl stess nizlet ix-xita!

San Kurrew tal-Qala, magħruf b'diversi ismijiet, fosthom San Pawl ta' Wied il-Għasel u L-Ewwel Eremita, skond il-leggenda kien harab minn Wied il-Għasel tal-Mosta, firex il-mantell fuq il-baħar u fl-aħħar sab ruhu Għawdex. Meta kien imur il-Qala jitolb fis-santwarju tal-Madonna in-nies kienu jmorru għandu biex jinterċedi għalihom. Darba talbuh meta kien hemm in-nixfa. Qalilhom iġibulu ponn qamh u, tkompli l-leggenda, xehtu fin-nar. Minflok inharaq il-qamh kiber u mmatura, b'hekk tahom sinjal u weghda ta' xita li għad trid tiġi.

Il-Gran Mastru Ramon Despuig, li kien meqjus ruh tajba, miet fil-15 ta' Jannar 1741. Jghidu li minn dak il-hin stess bdiet niezla x-xita u baqgħet dakemm difunh. Billi kienet ilha ma tinzel xita minn Ottubru, minkejja t-talb, in-nies twajba dehrilhom li dan kien xi miraklu tal-Gran Masrtru! .

Kastigi "Mirakolużi"

Haġa ta' l-għaġeb kif dawk li riedu jisirqu oġġetti prezżjużi minn xbihat devozzjonali, fil-leggenda jew spjegazzjoni, kollha ċċungatilhom idhom jew wehilitilhom fil-post! F'Hal-Qormi l-pittura tal-Kunċizzjoni kellha zżejjinha hannieqa, fost affarijiet

oħra. Fl-1810 raġel ittanta jaqla' l-hannieqa imma wehlitlu idu magħha u mingħajr diffikultà qalagħhielu l-kappillan filgħodu quddiem kulhadd.

F'Tal-Herba, Birkirkara, raġel kien se jisraq xi ġojjelli mix-xbiha tal-Madonna. Idu bbieset u wehlet magħha; mhux biss, imma jghidu li l-qanpiena tal-knisja ċemplet wahedha, ġew in-nies u qabduh fil-fatt! Jghidu wkoll li fl-istess post kien se jsir attentat minn żewġ irġiel biex jifthu s-saqaf u jinżlu jisirqu fil-knisja, imma wiehed minnhom laqat siequ ma' l-ewwel daqqa tal-baqun, u kellhom jaharbu.

Fir-Rabat kienet issir il-festa ta' Sant'Anna u l-Kapitlu tal-kattidral kien imur proċessjoni lejn il-knisja parrokkjali ta' San Pawl. L-inkwadru ta' Sant'Anna kien ikun imzejjen bil-ġojjelli. Wiehed halliel baqa' fil-knisja bil-lejl u meta mar biex jaqbad xi haġa minnhom iċċungatlu idu u baqa' mwahhal hemm sakemm waslu n-nies u rah kulhadd.

Il-knisja tad-Dumnikani tal-Belt għandhom bust ta' Aċċjomu (*Ecce Homo*) mirakoluż. Fl-1804 raġel ried jisraqlu l-qasba jew virga tal-fidda u idu wehlet magħha, sakemm is-superjur qalagħhielu filgħodu mingħajr tbatija .

F'leggenda Għawdxija jghidu li żewġ suldati Franciżi fi żmien l-okkupazzjoni kienu fiż-Żebbuġ u serqu hanżir minn għand wahda mara. Marret titlob quddiem in-niċċa tal-Madonna tal-Hniena u wiehed mis-suldati kiser idu dak il-hin!

F'Għawdex ukoll hemm leggenda dwar il-knisja li kienet teżisti fis-seklu sittax fil-post fejn issa hemm dik Ta' Pinu. Kienu jghidulha Ta' Ġentili, u kienet qed taqa' biċċiet għax żdingata. Kien hemm bennej li kellu bżon xi ġebel minnha, imma meta mar biex jaqlagħhom kiser dirghih it-tnejn! Għall-fidili ta' l-inhawi għalihom dak kien sinjal ta' kastig talli mess post tal-Madonna.

Fis-santwarju tal-Mellieħa hemm bosta nkwadri u oġġetti li nġhataw b'wegħda minn devoti li qalghu xi grazzja. Meta fl-1614 niżlu l-misilmin jattakkaw l-inhawi, wiehed minnhom mar jagħmel hsara lix-xbiha tal-Madonna fis-santwarju. Idejh ibbisulu u harab. Il-leggenda tkompli tghid li wara kien nidem u l-Madonna fejqitu, għalhekk kien baġħat żewġ xemgħat b'kitba fuqhom bil-lingwa tiegħu, bhala hajr u tqiegħdu ma' l-*ex voto* l-oħrajn.

Il-Kavallieri ta' San Ġwann kellhom kollox il-Birgu qabel ma bnew il-Belt Valletta. Fost affarijiet oħra kellhom kwadru tal-Madonna ta' Philermos imzejna bil-ġojjelli. Fl-1556 wiehed mill-kappilani ta' L-Ordni fettillu jmiss il-ġojjelli u jdejh ibbisulu. Hass li dak kien kastig, mar iqerr u sqarr l-iżball tiegħu u biex ma jinqalawx stejjer il-Gran Mastru De La Sengle tah parir jitleq minn Malta. Idejh baqgħulu nixfin u paralizzati għal hajtu.

